

بِسْمِ اللَّهِ الرَّحْمَنِ الرَّحِيمِ

அளவற்ற அருளாளன், நிகரற்ற அன்புடையவன் அல்லாஹ்வின் திருப்பெயரால்

நீங்கள் வணங்கத் தகுதியான இறைவன் யார்?

அனைத்துப் புகழும் அல்லாஹ்வுக்கே உரியன. அவன் தேர்ந்தெடுத்த நல்லடியார்களுக்கு வெற்றி உண்டாவதாக!

அல்லாஹ் மேலானவனா அல்லது மனிதர்கள் அவனுக்கு இணையாக்கி வணங்குபவை மேலானவையா?

வானங்களையும் பூமியையும் படைத்து, மேகத்தில் இருந்து உங்களுக்காக மழைப்பொழியச் செய்பவன் யார்?

அந்த மழையைக் கொண்டு கண்ணைக் கவரும் அழகான தோட்டங்களை அல்லாஹ்வே உற்பத்திச் செய்கிறான். அவனது உதவியின்றி அதன் மரங்களை முளைப்பிக்க உங்களால் முடியாது.

இப்படியிருக்க, அல்லாஹ்வைத் தவிர்த்து இன்னொருவரை வணங்கலாமா? ஆனால் இவர்களோ தங்கள் கற்பனை தெய்வங்களை அல்லாஹ்விற்குச் சமமாக வணங்குகின்றனர்.

பூமியை ஓர் உறுதியான தங்குமிடமாக அமைத்து, அதன் மத்தியில் ஆறுகளையும் மலைகளையும் அமைத்தவன் யார்? இரு கடல்களுக்கிடையில் தடுப்பு ஏற்படுத்தியவன் யார்?

இத்தகைய அல்லாஹ்வைத் தவிர்த்து இன்னொருவரை வணங்கலாமா? ஆனால், அவர்களில் பெரும்பாலோர் இதனை அறிந்து கொள்வதில்லை.

(கஷ்டத்தில் சிக்கித் துடிதுடித்துக் கொண்டிருப்பவர்கள் அபயமிட்டு அழைத்தால் அவர்களுக்குப் பதில் அளித்து, அவர்களுடைய கஷ்டங்களை நீக்குபவன் யார்? பூமியில் உங்களைப் பிரதிநிதிகளாக ஆக்குபவன் யார்?

இத்தகைய அல்லாஹ்வைத் தவிர்த்து இன்னொருவரை வணங்கலாமா? மக்கள் நல்லுணர்ச்சி பெறுவது வெகு சொற்பமே.

கடலிலோ அல்லது கரையிலோ இருள்களில் சிக்கிடும் உங்களுக்கு வழி காண்பித்து காப்பவன் யார்? அவனுடைய அருள் மழைக்கு முன்னதாக குளிர்ந்த காற்றை நற்செய்தியாக அனுப்பி வைப்பவன் யார்?

இவற்றை எல்லாம் செய்யும் அல்லாஹ்வைத் தவிர்த்து இன்னொருவரை வணங்கலாமா? மக்கள் இணைவைக்கும் கற்பனை தெய்வங்களை விட்டும் அல்லாஹ் மிக்க உயர்ந்தவன்.

ஆரம்பமாக படைப்புகளை முன்மாதிரியின்றி உற்பத்தி செய்து, அவை அழிந்த பின் அவற்றை மீட்பவன் யார்? மேகத்திலிருந்து (மழையை இறக்கிப்) பூமியில் (தானியங்களை முளைக்கச் செய்து) உங்களுக்கு உணவளிப்பவன் யார்?

இவற்றை எல்லாம் செய்யும் அல்லாஹ்வைத் தவிர்த்து இன்னொருவரை வணங்கலாமா? நீங்கள் செய்வது சரியானது என்றால் அதற்கு உங்களுடைய ஆதாரத்தைக் கொண்டு வாருங்கள்!

வானங்களிலோ பூமியிலோ மறைந்திருப்பவற்றையும் (மரணித்தவர்கள்) எப்போது எழுப்பப்படுவார்கள் என்பதையும் அல்லாஹ்வைத் தவிர எவரும் அறியமாட்டார்.

மறு உலக வாழ்க்கையைப் பற்றி மக்கள் தவறாகவே புரிந்து வைத்திருக்கின்றனர். அது குறித்து அவர்கள் பெரும் சந்தேகத்தில்தான் இருக்கின்றனர். அது மட்டுமா? அது விஷயத்தில் அவர்கள் குருடர்களாகவே இருக்கின்றனர்.

(அல் குர் ஆன் 27:59-66 ஆகிய வசனங்களின் கருத்துரை)

தொகுத்து வழங்கியது:
ரியாதிலிருந்து சாதிக்.

sdqm@rediffmail.com